



వాల్మీకి రామాయణం

అయోధ్యకాండ



37. సప్తత్రింశః సర్గః -చీరపరిగ్రహనిమిత్తవసిష్టక్రోధః

|| చీరపరిగ్రహనిమిత్తవసిష్టక్రోధః ||

మహామాత్రవచః శ్రుత్వా రామో దశరథం తదా |

అభ్యభాషత వాక్యం తు వినయజ్ఞో వినీతవత్ || 1 ||

త్యక్తభోగస్య మే రాజన్వనే వస్యేన జీవతః |

కిం కార్యమనుయాత్రేణ త్యక్తసంగస్య సర్వతః || 2 ||

యో హి దత్త్వా గజశ్రేష్ఠం కక్ష్ణాయాం కురుతే మనః |

రజ్జుస్నేహేన కిం తస్య త్యజతః కుంజరొత్తమమ్ || 3 ||

తథా మమ సతాం శ్రేష్ఠ కిం ధ్వజిన్యా జగత్పతే |

సర్వాణ్యేవానుజానామి చీరాణ్యేవాఽనయంతు మే || 4 ||

ఖనిత్రపిటకే చోభే సమానయత గచ్ఛతః |

చతుర్థశ వనే వాసం వర్షాణి వసతో మమ || 5 ||

అథ చీరాణి కైకేయా స్వయమాహృత్య రాఘవమ్ |

ఉవాచ పరిధత్స్వేతి జనాఘే నిరపత్రపా || 6 ||

స చీరే పురుషవ్యాఘ్రః కైకేయ్యాః ప్రతిగృహ్య తే |

సూక్ష్మవస్త్రమవక్షిప్య మునివస్త్రాణ్యవస్త్ర హా || 7 ||

లక్ష్మణశ్చాపి తత్రైవ విహాయ వసనే శుభే |

తాపసాచ్ఛాదనే చైవ జగ్రాహ పితురగ్రతః || 8 ||

అథాఽత్తపరిధానార్థం సీతా కౌశేయవాసినీ |

సమీక్ష్య చీరం సంత్రస్తా పృషతీ వాగురామివ || 9 ||

సా వ్యపత్రపమాణేవ ప్రగృహ్య చ సుదుర్తనాః |

కైకేయాకుశచీరే తే జానకీ శుభలక్షణా || 10 ||

అశ్రుసంపూర్ణనేత్రా చ ధర్మజ్ఞా ధర్మదర్శినీ |

గంధర్వరాజప్రతిమం భర్తారమిదమబ్రవీత్ || 11 ||

కథం ను చీరం బద్ధంతి మునయో వనవాసినః |

ఇతి హ్యకుశలా సీతా సా ముమోహా ముహుర్ముహుః || 12 ||

కృత్వా కంఠే చ సా చీరమేకమాదాయ పాణినా |

తస్థౌ హ్యకుశలా తత్ర వ్రీడితా జనకాత్తజా || 13 ||

వాల్మీకి రామాయణం

అయోధ్యకాండ

37. సప్తతింశః సర్గః -చీరపరిగ్రహనిమిత్తవసిష్టక్రోధః



తస్యాస్తత్ప్రమాగమ్య రామో ధర్మభృతాం వరః |
 చీరం బబంధ సీతాయాః కౌశేయస్యపరి స్వయమ్ || 14 ||
 రామం ప్రేక్ష్య తు సీతాయాః బద్ధంతం చీరముత్తమమ్ |
 అంతఃపురగతా నార్యో ముముచుర్వారి నేత్రజమ్ || 15 ||
 ఉచుశ్చ పరమాయస్తా రామం జ్వలితతేజసమ్ |
 వత్స నైవం నియుక్తేయం వనవాసే మనస్వినీ || 16 ||
 పితుర్వ్యాక్యానురోధేన గతస్య విజనం వనమ్ |
 తావద్ధర్మనమస్యాం నః సఫలం భవతు ప్రభో || 17 ||
 లక్ష్మణేన సహాయేన వనం గచ్ఛస్య పుత్రక |
 నేయమర్హతి కళ్యాణే వస్తుం తాపసవద్వనే || 18 ||
 కురు నో యాచనాం పుత్ర సీతా తిష్ఠతు భామినీ |
 ధర్మనిత్యః స్వయం స్థాతుం న హీదానీం త్వమిచ్ఛసి || 19 ||
 తాసామేవంవిధా వాచః శృణ్వన్దశరథాత్మజః |
 బబంధైవ తదా చీరం సీతయా తుల్యశీలయా || 20 ||
 చీరే గృహీతే తు తయా సమీక్ష్య నృపతేర్గురుః |
 నివార్య సీతాం కైకేయాం వసిష్ఠో వాక్యమబ్రవీత్ || 21 ||
 అతిప్రవృత్తే దుర్తేధే కైకేయి కులపాంసని |
 వంచయిత్వా చ రాజానం న ప్రమాణేఽవతిష్ఠసే || 22 ||
 న గంతవ్యం వనం దేవ్యా సీతయా శీలవర్జితే |
 అనుష్ఠాస్యతి రామస్య సీతా ప్రకృతమాసనమ్ || 23 ||
 ఆత్మా హి దారాః సర్వేషాం దారసంగ్రహవర్తినామ్ |
 ఆత్మేయమితి రామస్య పాలయిష్యతి మేదినీమ్ || 24 ||
 అథ యాస్యతి వైదేహీ వనం రామేణ సంగతా |
 వయమప్యనుయాస్యామః పురం చేదం గమిష్యతి || 25 ||
 అంతపాలాశ్చ యాస్యంతి సదారో యత్ర రాఘవః |
 సహోపజీవ్యం రాష్ట్రం చ పురం చ సపరిచ్ఛదమ్ || 26 ||
 భరతశ్చ సశత్రుఘ్నశ్చీరవాసా వనేచరః |
 వనే వసంతం కాకుత్స్థమనువత్స్యతి పూర్వజమ్ || 27 ||



వాల్మీకి రామాయణం

అయోధ్యకాండ



37. సప్తత్రింశః సర్గః -చీరపరిగ్రహనిమిత్తవసిష్ఠక్రోధః

తతః శూన్యాం గతజనాం వసుధాం పాదపైః సహ |
త్వమేకా శాధి దుర్భ్రతా ప్రజానామహితే స్థితా || 28 ||

న హి తద్భవితా రాష్ట్రం యత్ర రామో న భూపతిః |
తద్వనం భవితా రాష్ట్రం యత్ర రామో నివత్స్వతి || 29 ||

న హ్యదత్తాం మహీం పిత్రా భరతః శాస్తుమర్హతి |
త్వయి వా పుత్రవద్వస్తుం యది జాతో మహీపతేః || 30 ||

యద్యపి త్వం క్షితితలాద్ధగనం చోత్పతిష్యసి |
పితృర్వంశచరిత్రజ్ఞః సోఽన్యథా న కలిష్యతి || 31 ||

తత్త్వయా పుత్రగర్భిన్యా పుత్రస్య కృతమప్రియమ్ |
లోకే హి న న విద్యేత యో న రామమనువ్రతః || 32 ||

ద్రక్ష్యస్యద్వైవ కైకేయి పశువ్యాలమృగద్విజాన్ |
గచ్ఛతః సహ రామేణ పాదపాంశ్చ తదున్ముఖాన్ || 33 ||

అథోత్తమాన్యాభరణాని దేవి దేహి స్నుషాయై వ్యపనీయ చీరమ్ |
న చీరమస్యాః ప్రవిధీయతేతి న్యవారయత్తద్వసనం వసిష్ఠః || 34 ||

ఏకస్య రామస్య వనే నివాస స్త్వయా వృతః కేకయరాజపుత్రీ |
విభూషితేయం ప్రతికర్తృనిత్యా వసత్వరణ్యే సహ రాఘవేణ || 35 ||

యానైశ్చ ముఖ్యైః పరిచారకైశ్చ సుసంవృతా గచ్ఛతు రాజపుత్రీ |
వస్త్రైశ్చ సర్వైః సహితైర్విధానై ర్షేయం వృతా తే వరసంప్రదానే || 36 ||

తస్మిన్స్తథా జల్పతి విప్రముఖ్యే గురౌ నృపస్యాప్రతిమప్రభావే |
నైవ స్త సీతా వినివృత్తభావా ప్రియస్య భర్తుః ప్రతికారకామా || 37 ||

ఇత్యార్షే శ్రీమద్రామాయణే వాల్మీకీయే ఆదికావ్యే అయోధ్యాకాండే సప్తత్రింశః
సర్గః || 37 ||

